

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ  
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು  
ಶ್ರೀರಂಗನಾಥಪಾದುಕಾಸಹಸ್ರೇ

॥ ಫಲಪದ್ಧತಿಃ ದ್ವಾತ್ರಿಂಶೀ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಫಲಪದ್ಧತಿಃ ದ್ವಾತ್ರಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಉಪಾಖ್ಯಾತಾಂ ತಥಾತ್ವೇನ ವಸಿಷ್ಠಾದ್ಯೈರ್ಮಹರ್ಷಿಭಿಃ |

ಉಪಾಯಫಲಯೋಃ ಕಾಷ್ಠಾಂ ಉಪಾಸೇ ರಾಮಪಾದುಕಾಂ || 32.1 ||

ನಿವಿಶೇಯ ನಿರಂತರಂ ಪ್ರತೀತಃ

ತ್ರಿದಶಾನಾಂ ವಿಭವಂ ತೃಣಾಯ ಮತ್ವಾ |

ಸವಿಧೇ ತವ ದೇವಿ ! ರಂಗಭರ್ತುಃ

ಪದಲೀಲಾಕಮಲಂ ಸಮುದ್ವಹಂತ್ಯಾಃ || 32.2 ||

ಕಿಮಹಂ ಮಣಿಪಾದುಕೇ ! ತ್ವಯಾ ಮೇ

ಸುಲಭೇ ರಂಗನಿಧೌ ಶ್ರಿಯಾ ಸನಾಥೇ |

ಕರಣಾನಿ ಪುನಃ ಕದರ್ಥಯೇಯಂ

ಕೃಪಣದ್ವಾರದುರಾಸಿಕಾದಿದುಃಖೈಃ || 32.3 ||

ಸಕೃದಪ್ಯನುಭೂಯ ರಂಗಭರ್ತುಃ

ತ್ವದುಪಶ್ಲೇಷಮನೋಹರಂ ಪದಾಬ್ಜಂ |

ಅಪುನರ್ಭವಕೌತುಕಂ ತದೈವ

ಪ್ರಶಮಂ ಗಚ್ಛತಿ ಪಾದುಕೇ ! ಮುನೀನಾಂ || 32.4 ||

ಅಪರಸ್ಪರಪಾತಿನಾಮಮೀಷಾಂ

ಅನಿದಂಪೂರ್ವನಿರೂಢಸಂತತೀನಾಂ |

ಭರತವ್ಯಸನಾದನೂನಸೀಮ್ನಾಂ  
ದುರಿತಾನಾಂ ಮಮ ನಿಷ್ಕೃತಿಸ್ತ್ವಮಾಸೀಃ || 32.5 ||

ತ್ವದುಪಾಸನಸಂಪ್ರದಾಯವಿದ್ಭಿಃ  
ಸಮಯೇ ಸಾತ್ತ್ವತಸೇವಿತೇ ನಿಯುಕ್ತಾಃ |  
ಭರತವ್ರತಿನೋ ಭವಾಂಬುರಾಶಿಂ  
ಕತಿಚಿತ್ ಕಾಂಚನಪಾದುಕೇ ! ತರಂತಿ || 32.6 ||

ಅಲಮಚ್ಯುತಪಾದುಕೇ ! ಯಥಾವತ್  
ಭವತೀ ಯಚ್ಚ ಪದಂ ತ್ವದೇಕಧಾರ್ಯಂ |  
ಇತರೇತರಭೂಷಿತಂ ತದೇತತ್  
ದ್ವಿತಯಂ ಸಂವನನಾಯ ಚೇತಸೋ ನಃ || 32.7 ||

ಅನನ್ಯಸಾಮಾನ್ಯತಯಾ ಮುರಾರೇಃ  
ಅಂಗೇಷ್ಟವಾಪ್ತೇಷು ಕಿರೀಟಮುಖ್ಯೈಃ |  
ಪಾದಾವನಿ ! ತ್ವಂ ನಿಜಮೇವ ಭಾಗಂ  
ಸರ್ವಾತ್ಮಸಾಧಾರಣತಾಮನೈಷೀಃ || 32.8 ||

ಸಮಾಶ್ರಿತಾನಾಂ ಮಣಿಪಾದುಕೇ ! ತ್ವಾಂ  
ವಿಪಶ್ಚಿತಾಂ ವಿಷ್ಣುಪದೇಽಪ್ಯನಾಸ್ಥಾ |  
ಕಥಂ ಪುನಸ್ತೇ ಕೃತಿನೋ ಭಜೇರನ್  
ವಾಸಾದರಂ ವಾಸವರಾಜಧಾನ್ಯಾಂ || 32.9 ||

ವಿಮೃಶ್ಯ ರಂಗೇಶ್ವರಪಾದರಕ್ಷೇ !  
ವಾರಕ್ರಮಂ ನೂನಮವಾರಣೀಯಂ |  
ಪದ್ಮಾಗ್ರಹೇಽಪಿ ಸ್ಪೃಶತೀ ಪ್ರತೀತಾ  
ಸ್ಥೂಲೇನ ರೂಪೇಣ ವಸುಂಧರಾ ತ್ವಾಂ || 32.10 ||

ಅಭಿರಕ್ಷಸಿ ತ್ವಮನಪಾಯನಿಧಿಂ  
 ಮಣಿಪಾದುಕೇ ! ಮಧುಭಿದಶ್ಚರಣಂ |  
 ಅತ ಏವ ದೇವಿ ! ತದನನ್ಯಧನಾಃ  
 ಶಿರಸಾ ವಹಂತಿ ಭವತೀಂ ಕೃತಿನಃ || 32.11 ||

ಪದಯುಗಮಿವ ಪಾದುಕೇ ! ಮುರಾರೇಃ  
 ಭವತಿ ವಿಭೂತಿರಕಂಟಕಾ ತ್ವಯೈವ |  
 ಕಥಮಿವ ಹೃದಯಾನಿ ಭಾವುಕಾನಾಂ  
 ತ್ವದನುಭವಾದುಪಜಾತಕಂಟಕಾನಿ || 32.12 ||

ಜ್ಞಾನಕ್ರಿಯಾಭಜನಸೀಮವಿದೂರವೃತ್ತೇಃ  
 ವೈದೇಶಿಕಸ್ಯ ತದವಾಪ್ತಿಕೃತಾಂ ಗುಣಾನಾಂ |  
 ಮೌಳೌ ಮಮಾಸಿ ಮಧುಸೂದನಪಾದುಕೇ ! ತ್ವಂ  
 ಗಂಗೇವ ಹಂತ ಪತಿತಾ ವಿಧಿನೈವ ಪಂಗೋಃ || 32.13 ||

ರಂಗೇಶ್ವರಸ್ಯ ಯದಿದಂ ಮಣಿಪಾದರಕ್ಷೇ !  
 ಪಾದಾರವಿಂದಯುಗಳಂ ಭವತೀಸಮೇತಂ |  
 ಪುಂಸಾಮುಪೋಷಿತವಿಲೋಚನಪಾರಣಾರ್ಹಂ  
 ಕ್ಷೀರಂ ತದೇತದಿಹ ಶರ್ಕರಯಾ ಸಮೇತಂ || 32.14 ||

ಕಾಮಾದಿದೋಷರಹಿತಂ ತ್ವದನನ್ಯಕಾಮಾಃ  
 ಕರ್ಮ ತ್ರಯೋದಶವಿಧಂ ಪರಿಶೀಲಯಂತಃ |  
 ಪಾದಾವನಿ ! ತ್ವದನುಷಂಗವಿಶೇಷದೃಶ್ಯಂ  
 ಏಕಾಂತಿನಃ ಪರಿಚರಂತಿ ಪದಂ ಮುರಾರೇಃ || 32.15 ||

ಮೌಳೌ ಸ್ಥಿತಾ ಮಖಭುಜಾಮಥವಾ ಶ್ರುತೀನಾಂ  
 ತದ್ರಂಗರಾಜಚರಣಾವನಿ ! ವೈಭವಂ ತೇ |  
 ಅಸ್ಮಾದೃಶಾಮಪಿ ಯದಿ ಪ್ರಥಿತಂ ತತಃ ಸ್ಯಾತ್  
 ಸೌಲಭ್ಯಮಂಬ ! ತದಿದಂ ತವ ಸಾರ್ವಭೌಮಂ || 32.16 ||

ಸ್ವಪ್ನೇಽಪಿ ಚೇತ್ ತ್ವಮಸಿ ಮೂರ್ಧನಿ ಸನ್ನಿವಿಷ್ಟಾ  
 ನಮ್ರಸ್ಯ ಮೇ ನರಕಮರ್ದನಪಾದರಕ್ಷೇ ! |  
 ಸ್ಥಾನೇ ತದೇತದಿಹ ದೇವಿ ! ಯತಃ ಸಮಾಧೌ  
 ಸಂತೋ ವಿದುಸ್ತಮಪಿ ತಾದೃಶಬುದ್ಧಿಗಮ್ಯಂ || 32.17 ||

ಬದ್ಧಾಂಜಲಿಃ ಪರಿಚರನ್ನಿಯಮೇನ ರಂಗೇ  
 ವಿಶ್ರಾಣಿತಾಚ್ಯುತನಿಧಿಂ ಮಣಿಪಾದುಕೇ ! ತ್ವಾಂ |  
 ಕಸ್ಯಾಪಿ ಕೂಣಿತದೃಶೋ ಧನಿನಃ ಪುರಸ್ತಾತ್  
 ಉತ್ತಾನಯೇಯ ನ ಕದಾಽಪಿ ಕರಂ ವಿಕೋಶಂ || 32.18 ||

ತ್ವಯ್ಯರ್ಪಿತೇನ ಚರಣೇನ ಸದದ್ವಭಾಜಃ  
 ಪಾದಾವನಿ ! ಪ್ರಥಿತಸಾತ್ತ್ವಿಕಭಾವದೃಶ್ಯಾಃ |  
 ರಂಗೇಶವದ್ವಿದಧತೇ ಮುಹುರಂಗಹಾರಾನ್  
 ರಂಗೇ ಮಹೀಯಸಿ ನಟಾ ಇವ ಭಾವುಕಾಸ್ತೇ || 32.19 ||

ಯೇನ ಸ್ಥಿತಾ ಶಿರಸಿ ಮೇ ವಿಧಿನಾಽಧುನಾ ತ್ವಂ  
 ತೇನೈವ ದೇವಿ ! ನಿಯತಂ ಮಮ ಸಾಂಪರಾಯೇ |  
 ಲಕ್ಷ್ಮೀಕರಿಷ್ಯಸಿ ಪದಾವನಿ ! ರಂಗನಾಥಂ  
 ಲಕ್ಷ್ಮೀಪದಾಂಬುರುಹಯಾವಕಪಂಕಲಕ್ಷ್ಯಂ || 32.20 ||

ಹರಿಚರಣಸರೋಜೇ ಭಕ್ತಿಭಾಜಾಂ ಜನಾನಾಂ  
 ಅನುಕರಣವಿಶೇಷೈರಾತ್ಮನೈವೋಪಹಾಸ್ಯಂ |  
 ಪರಿಣಮಯ ದಯಾದ್ರಾ ಪಾದುಕೇ ! ತಾದೃಶಂ ಮಾಂ  
 ಭರತಪರಿಷದಂತರ್ವರ್ತಿಭಿಃ ಪ್ರೇಕ್ಷಣೀಯಂ || 32.21 ||

ದುರಿತಮಪನಯಂತೀ ದೂರತಃ ಪಾದುಕೇ ! ತ್ವಂ  
 ದನುಜಮಥನಲೀಲಾಂ ದೇವತಾಮಾನಯಂತೀ |  
 ಅನಿತರಶರಣಾನಾಮಗ್ರಿಮಸ್ಯಾಸ್ಯ ಜಂತೋಃ  
 ಅವಶಕರಣವೃತ್ತೇರಗ್ರತಃ ಸನ್ನಿಧೇಯಾಃ || 32.22 ||

ಚರಮನಿಗಮಗೀತೇ ಸಪ್ತತಂತೌ ಸಮಾಪ್ತೇ  
 ನಿಜಸದನಸಮೀಪೇ ಪ್ರಾಪಯಿಷ್ಯನ್ ವಿಹಾರಂ |  
 ಜ್ವಲನಮಿವ ಭವತ್ಯೋಃ ಸಮ್ಯಗಾರೋಪಯೇನ್ಮಾಂ  
 ಪ್ರಥಮವರಣವಶ್ಯಃ ಪಾದುಕೇ ! ರಂಗನಾಥಃ || 32.23 ||

ಪುನರುದರನಿವಾಸಚ್ಛೇದನಂ ಸಹ್ಯಸಿಂಧೋಃ  
 ಪುಲಿನಮಧಿವಸೇಯಂ ಪುಣ್ಯಮಾಬ್ರಹ್ಮಲಾಭಾತ್ |  
 ಪರಿಣಮತಿ ಶರೀರೇ ಪಾದುಕೇ ! ಯತ್ರ ಪುಂಸಾಂ  
 ತ್ವಮಸಿ ನಿಗಮಗೀತಾ ಶಾಶ್ವತಂ ಮೌಳಿರತ್ನಂ || 32.24 ||

ಬಹುವಿಧಪುರುಷಾರ್ಥಗ್ರಾಮಸೀಮಾಂತರೇಖಾಂ  
 ಹರಿಚರಣಸರೋಜನ್ಯಾಸಧನ್ಯಾಮನನ್ಯಃ |  
 ಭರತಸಮಯಸಿದ್ಧಾಂ ಪಾದುಕೇ ! ಭಾವಯಂಸ್ತ್ವಾಂ  
 ಶತಮಿಹ ಶರದಸ್ತೇ ಶ್ರಾವಯೇಯಂ ಸಮೃದ್ಧಿಂ || 32.25 ||

ತಿಲಕಯಸಿ ಶಿರೋ ಮೇ ಶೌರಿಪಾದಾವನಿ ! ತ್ವಂ  
 ಭಜಸಿ ಮನಸಿ ನಿತ್ಯಂ ಭೂಮಿಕಾಂ ಭಾವನಾಖ್ಯಾಂ |  
 ವಚಸಿ ಚ ವಿಭವೈಃ ಸ್ವೈರ್ವ್ಯಕ್ತಿಮಿತ್ಥಂ ಪ್ರಯಾತಾ  
 ತದಿಹ ಪರಿಣತಂ ಮೇ ತಾದೃಶಂ ಭಾಗಧೇಯಂ || 32.26 ||

ಅಜನಿಷಿ ಚಿರಮಾದೌ ಹಂತ ದೇಹೇಂದ್ರಿಯಾದಿಃ  
 ತದನು ತದಧಿಕಸ್ಸನ್ನೀಶ್ವರೋಽಹಂ ಬಭೂವ |  
 ಅಥ ಭಗವತ ಏವಾಭೂವಮರ್ಥಾದಿದಾನೀಂ  
 ತವ ಪುನರಹಮಾಸಂ ಪಾದುಕೇ ! ಧನ್ಯಜನ್ಮಾ || 32.27 ||

ತ್ವಯ್ಯಾಯತ್ತೌ ಭಗವತಿ ಶಿಲಾಭಸ್ಮನೋಃ ಪ್ರಾಣದಾನಾತ್  
 ಆಸ್ತ್ರೀಬಾಲಂ ಪ್ರಥಿತವಿಭವೌ ಪಾದಪದ್ಮೌ ಮುರಾರೇಃ |  
 ತಾಮೇವಾಹಂ ಶಿರಸಿ ನಿಹಿತಾಮದ್ಯ ಪಶ್ಯಾಮಿ ದೈವಾತ್  
 ಆತ್ಮಾಧಾರಾಂ ಜನನಿ ಭವತೀಮಾತ್ಮಲಾಭಪ್ರಸೂತಿಂ || 32.28 ||

ಕಥಂಕಾರಂ ಲಕ್ಷ್ಮೀಕರಕಮಲಯೋಗ್ಯಂ ನಿಜಪದಂ  
 ನಿದಧ್ಯಾದ್ರಂಗೆಶಃ ಕುಲಿಶಕಠಿನೇಽಸ್ಮಿನ್ಮನಸಿ ನಃ |  
 ನ ಚೇದೇವಂ ಮಧ್ಯೇ ವಿಶತಿ ದಯಯಾ ದೇವಿ ! ಭವತೀ  
 ನಿಜಾಕ್ರಾಂತಿಕ್ಷುಣ್ಣಸ್ಮರಶರಶಿಖಾಕಂಟಕತತಿಃ || 32.29 ||

ಕ್ರೀಡಾಲೌಲ್ಯಂ ಕಿಮಪಿ ಸಮಯೇ ಪಾದುಕೇ ! ವರ್ಜಯಂತೀ  
 ನಿವೇಶಂ ಸ್ವಂ ದಿಶಸಿ ಭವತೀನಾಥಯೋಃ ಶ್ರೀಧರಣ್ಯೋಃ |  
 ಮಾಮಪ್ಯೇವಂ ಜನಯ ಮಧುಜಿತ್ಪಾದಯೋರಂತರಂಗಂ  
 ರಂಗಂ ಯಾಽಸೌ ಜನಯಸಿ ಗುಣೈರ್ಭಾರತೀನೃತ್ತರಂಗಂ || 32.30 ||

ಇತಿ ರಂಗಧುರೀಣಪಾದುಕೇ ! ತ್ವಂ  
 ಸ್ತುತಿಲಕ್ಷ್ಯೇಣ ಸಹಸ್ರಶೋ ವಿಮೃಷ್ಟಾ |  
 ಸಫಲಂ ಮಮ ಜನ್ಮ ತಾವದೇತತ್  
 ಯದಿಹಾಶಾಸ್ಯಮತಃ ಪರಂ ಕಿಮೇತತ್ || 32.31 ||

ಮಾತಃ ಸ್ವರೂಪಮಿವ ರಂಗಪತೇರ್ನಿವಿಷ್ಟಂ  
 ವಾಚಾಮಸೀಮನಿ ಪದಾವನಿ ! ವೈಭವಂ ತೇ |  
 ಮೋಹಾದಭಿಷ್ಟುತವತೋ ಮಮ ಮಂದಬುದ್ಧೇಃ  
 ಬಾಲಸ್ಯ ಸಾಹಸಮಿದಂ ದಯಯಾ ಸಹೇಧಾಃ || 32.32 ||

ಯೇ ನಾಮ ಭಕ್ತಿನಿಯತಾಃ ಕವಯೋ ಮದನ್ಯೇ  
 ಮಾತಃ ಸ್ತುವಂತಿ ಮಧುಸೂದನಪಾದುಕೇ ! ತ್ವಾಂ |  
 ಲಪ್ಸ್ಯೇ ಗುಣಾಂಶವಿನಿವೇಶಿತಮಾನಸಾನಾಂ  
 ತೇಷಾಮಹಂ ಸಬಹುಮಾನವಿಲೋಕಿತಾನಿ || 32.33 ||

ಸಂಘರ್ಷಯಂತಿ ಹೃದಯಾನ್ಯಸತಾಂ ಗುಣಾಂಶೇ  
 ಸಂತಸ್ತು ಸಂತಮಪಿ ನ ಪ್ರಥಯಂತಿ ದೋಷಂ |  
 ತದ್ರಂಗನಾಥಚರಣಾವನಿ ! ತೇ ಸ್ತುತೀನಾಂ  
 ಏಕಾ ಪರಂ ಸದಸತೋರಿಹ ಸಾಕ್ಷಿಣೀ ತ್ವಂ || 32.34 ||

ಇತ್ಥಂ ತ್ವಮೇವ ನಿಜಕೇಳಿವಶಾದಕಾರ್ಷೀಃ  
 ಇಕ್ಷ್ವಾಕುನಾಥಪದಪಂಕಜಯೋರನನ್ಯಾ |  
 ಸ್ವೀಯಂ ಪದಾವನಿ ! ಮಯಾ ಸುಮಹಚ್ಚರಿತ್ರಂ  
 ಸೀತೇವ ದೇವಿ ! ಸಹಜೇನ ಕವೀಶ್ವರೇಣ || 32.35 ||

ಪೃಥುಕವದನಶಂಖಸ್ಪರ್ಶನೀತ್ಯಾ ಕದಾಚಿತ್  
 ಶಿರಸಿ ವಿನಿಹಿತಾಯಾಃ ಸ್ವೇನ ಭೂಮ್ನಾ ತವೈವ |  
 ಸ್ತುತಿರಿಯಮುಪಜಾತಾ ಮನ್ಮುಖೇನೇತ್ಯಧೀಯುಃ  
 ಪರಿಚರಣಪರಾಸ್ತೇ ಪಾದುಕೇಽಪಾಸ್ತದೋಷಾಃ || 32.36 ||

ಯದಿ ಸ್ಫೀತಾ ಭಕ್ತಿಃ ಪ್ರಣಯಮುಖವಾಣೀಪರಿಪಣಂ  
 ಪದತ್ರಾಣಸ್ತೋತ್ರಂ ಹೃದಿ ಬಿಭೃತ ರಂಗಕ್ಷಿತಿಭೃತಃ |  
 ನಿರುನ್ಮಾದೋ ಯದ್ವಾ ನಿರವಧಿಸುಧಾನಿರ್ಝರಮುಚೋ  
 ವಚೋಭಂಗೀರೇತಾ ನ ಕಥಮನುರುಂಧೇ ಸಹೃದಯಃ || 32.37 ||

ಜಯತಿ ಯತಿರಾಜಸೂಕ್ತಿಃ  
 ಜಯತಿ ಮುಕುಂದಸ್ಯ ಪಾದುಕಾಯುಗಳೇ |  
 ತದುಭಯಧನಾಸ್ತ್ರಿವೇದೀಂ  
 ಅವಂಧ್ಯಯಂತೋ ಜಯಂತಿ ಭುವಿ ಸಂತಃ || 32.38 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ  
 ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು  
 ಶ್ರೀರಂಗನಾಥಪಾದುಕಾಸಹಸ್ರೇ ಫಲಪದ್ಧತಿಃ ದ್ವಾತ್ರಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |  
 ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||